

နိုင်ငံခြားသုံးငွေစီမံခန့်ခွဲမှု ဥပဒေကြမ်း

ပြည်သူများ သိရှိလေ့လာအကြံပြုနိုင်ရန် ဖော်ပြခြင်းဖြစ်ပါသည်။ အကြံပြုစာများကို ပြည်ထောင်စုလွှတ်တော်ရုံးသို့ လိပ်မူပေးပို့နိုင်ပါသည်။

ယမန်နေ့မှအဆက်

အခန်း(၁၁)
ဗဟိုဘဏ်၏ စီမံခန့်ခွဲပိုင်ခွင့်

၃၈။ ဗဟိုဘဏ်သည် ဤဥပဒေပါ ပြဋ္ဌာန်းချက်များကို ကျင့်သုံးဆောင်ရွက်ရာတွင် အောက်ပါလုပ်ငန်းများကိုလည်း ဆောင်ရွက်ရမည် -

- (က) နိုင်ငံခြားသုံးငွေ လုပ်ငန်းတစ်မျိုးမျိုးကို လုပ်ကိုင်ခွင့်ရရှိရန် လျှောက်ထားခြင်းနှင့် စပ်လျဉ်း၍ စိစစ်ပြီး နိုင်ငံခြားသုံး ငွေလုပ်ငန်းလုပ်ကိုင်ခွင့်လိုင်စင် ထုတ်ပေးခြင်း သို့မဟုတ် ငြင်းပယ်ခြင်း၊နိုင်ငံခြားသုံးငွေလုပ်ငန်းလုပ်ကိုင်ခွင့် လိုင်စင်ရုပ်သိမ်းခြင်း၊
- (ခ) နိုင်ငံခြားသုံးငွေလုပ်ငန်း လုပ်ကိုင်ခွင့်လိုင်စင် ရရှိသူကို ကြီးကြပ်စစ်ဆေးခြင်းနှင့် ကြပ်မတ်ကွပ်ကဲခြင်း၊
- (ဂ) နိုင်ငံခြားသုံးငွေလုပ်ငန်းလုပ်ကိုင်ခွင့် လိုင်စင်ရရှိသူ၏ လက်ဝယ်တွင် ထားရှိနိုင်သည့် နိုင်ငံခြားသုံးငွေ ရရန်ပိုင်ခွင့်များ၏ ပမာဏကို ကန့်သတ်ခြင်း၊
- (ဃ) နိုင်ငံခြားသုံးငွေလုပ်ငန်းလုပ်ကိုင်သည့် ပုဂ္ဂိုလ်၏ အသားတင် နိုင်ငံခြားသုံးငွေပမာဏကို ကန့်သတ်မှုများပြုလုပ်ရာတွင် ငွေကြေးတစ်မျိုးချင်းသော်လည်းကောင်း၊ ငွေကြေးအားလုံး စုပေါင်း၍ သော်လည်းကောင်း သတ်မှတ်ခြင်း၊ ယင်းပုဂ္ဂိုလ်၏ ပြည်ပကြွေးမြီပမာဏနှင့် အခြားလိုက်နာရန် အချက်များကို သတ်မှတ်ခြင်း၊

(င) ဤဥပဒေနှင့် သက်ဆိုင်သော နိုင်ငံခြားသုံးငွေ လုပ်ငန်းများအား ကြပ်မတ်ကွပ်ကဲခြင်း၊

(စ) ပြည်တွင်း၌နေထိုင်သူ၏ ဘဏ်စာရင်းသို့ သတ်မှတ်ကာလအတွင်း ယင်း၏ ပို့ကုန်ရငွေ အပြည့်အဝ ဝင်ရောက်ခြင်း မရှိကြောင်း သို့မဟုတ် ယင်းဘဏ်ငွေစာရင်းနှင့် စပ်လျဉ်း၍ အခြားပုံမှန်မဟုတ်သည့် အခြေအနေတစ်ရပ်ရပ် တွေ့ရှိကြောင်း နိုင်ငံခြားသုံးငွေ ရောင်းဝယ်ဖောက်ကားသည့် လုပ်ငန်းလိုင်စင် ရရှိသူက တင်ပြလာလျှင် စည်းမျဉ်း၊ ညွှန်ကြားချက်များနှင့်အညီ အရေးယူဆောင်ရွက်ခြင်း၊

(ဆ) ပြည်တွင်း၌နေထိုင်သူကို နိုင်ငံခြားသုံးငွေဖြင့် ချေးငွေထုတ်ချေးခွင့်ပြုရန် နိုင်ငံခြားသုံးငွေ ရောင်းဝယ်ဖောက်ကားသည့် လုပ်ငန်းလိုင်စင်ရရှိသူက တင်ပြလာလျှင် စိစစ်၍ ခွင့်ပြုချက် ထုတ်ပေးခြင်း သို့မဟုတ် ခွင့်ပြုချက် ထုတ်ပေးရန် ငြင်းပယ်ခြင်း၊

(ဇ) နိုင်ငံခြား ရင်းနှီးမြှုပ်နှံသူက နိုင်ငံခြားရင်းနှီးမြှုပ်နှံမှုအဖြစ် သတ်မှတ်ထားသော ရန်ပုံငွေများကို ပြည်ပသို့ ပြန်လည်လွှဲပို့လိုကြောင်း တင်ပြလာလျှင် စိစစ်၍ ခွင့်ပြုချက် ထုတ်ပေးခြင်း သို့မဟုတ် ခွင့်ပြုချက် ထုတ်ပေးရန် ငြင်းပယ်ခြင်း၊

(ဈ) ပြည်ပတွင် ရင်းနှီးမြှုပ်နှံမှု ပြုလုပ်လိုသူများက သတ်မှတ်ချက်များနှင့်အညီ တင်ပြလာသည့် ကိစ္စရပ်များအပေါ် စိစစ်၍ခွင့်ပြုချက် ထုတ်ပေးခြင်း သို့မဟုတ် ခွင့်ပြုချက်ထုတ်ပေးရန် ငြင်းပယ်ခြင်း၊

(ည) ငွေ သို့မဟုတ် ပစ္စည်းကို ပြည်ပမှ ချေးယူခြင်း သို့မဟုတ် ပြည်ပမှ ချေးငွေရယူရန်အလို့ငှာ နည်းလမ်းတစ်ရပ်ရပ်ဖြင့် ဆောင်ရွက်လိုကြောင်း တင်ပြလာခြင်းအား စိစစ်၍ ခွင့်ပြုချက် ထုတ်ပေးခြင်း သို့မဟုတ် ခွင့်ပြုချက် ထုတ်ပေးရန် ငြင်းပယ်ခြင်း။

၃၉။ ဗဟိုဘဏ်သည် -

- (က) ဤဥပဒေကို ကျင့်သုံးအကောင်အထည်ဖော်ရာတွင် လိုအပ်သော သတင်းအချက်အလက်များကို နိုင်ငံခြားသုံးငွေလုပ်ငန်း လုပ်ကိုင်ခွင့် လိုင်စင်ရရှိသူထံမှ တောင်းယူ ခွင့်ရှိသည်။
- (ခ) နိုင်ငံခြားသုံးငွေလုပ်ငန်း လုပ်ကိုင်ခွင့်လိုင်စင်ရရှိသူ၏ စာရင်းများ၊ စာရင်းစာအုပ်များ၊ အထောက်အထားများနှင့် ဗဟိုဘဏ်ကလိုအပ်သည့် ဟု ယူဆသော အခြားမှတ်တမ်းများကို စစ်ဆေးနိုင်ရန် ဗဟိုဘဏ်ဝန်ထမ်းကိုဖြစ်စေ၊ ဗဟိုဘဏ်က တာဝန်ပေးအပ်ထားသည့် ပြင်ပပုဂ္ဂိုလ်ကိုဖြစ်စေ တာဝန်ပေးဆောင်ရွက်စေနိုင်သည်။

၄၀။ ဗဟိုဘဏ်သည် အောက်ပါအခြေအနေ တစ်ရပ်ရပ်ပေါ်ပေါက်သည့်အခါ ထုတ်ပေးထားသော နိုင်ငံခြားသုံးငွေ လုပ်ငန်းလုပ်ကိုင်ခွင့်လိုင်စင်ကို ရုပ်သိမ်းနိုင်သည် -

- (က) လျှောက်ထားသူသည် နိုင်ငံခြားသုံးငွေလုပ်ငန်း လုပ်ကိုင်ခွင့် လိုင်စင်ရယူရန် တင်ပြခဲ့စဉ်က အဆိုပြုတင်ပြသည့် အရာရှိများ၊ ဒါရိုက်တာများနှင့် အဓိက ရှယ်ယာပိုင်ဆိုင်သူများ၏ လုပ်ငန်းအတွေ့အကြုံ သို့မဟုတ် ဖြောင့်မတ်တည်ကြည်မှုနှင့် စပ်လျဉ်း၍ မမှန်ကန်သော သတင်းအချက်အလက်များ တင်ပြခဲ့ကြောင်း ပေါ်ပေါက်ခြင်း၊
- (ခ) နိုင်ငံခြားသုံးငွေလုပ်ငန်း လုပ်ကိုင်ခွင့်လိုင်စင်လျှောက်လွှာနှင့် စပ်လျဉ်း၍ မမှန်ကန်သော စာရွက်စာတမ်းများ တင်ပြခဲ့ကြောင်း ပေါ်ပေါက်ခြင်း။

- (ဂ) နိုင်ငံခြားသုံးငွေလုပ်ငန်း လုပ်ကိုင်ခွင့်လိုင်စင် ရရှိထားသူက လုပ်ငန်းလိုင်စင် ရုပ်သိမ်း ပေးပါရန် တင်ပြတောင်းခံလာခြင်း၊
- (ဃ) နိုင်ငံခြားသုံးငွေလုပ်ငန်းလုပ်ကိုင်ခွင့်လိုင်စင် ရရှိသူသည် ဤဥပဒေအရ ထုတ်ပြန်သည့် နည်းဥပဒေများ၊ စည်းမျဉ်းများ၊ စည်းကမ်းများ၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများပါ လိုက်နာရမည့်တာဝန်များကို ပျက်ကွက်ခြင်း၊
- (င) နိုင်ငံခြားသုံးငွေလုပ်ငန်း လုပ်ကိုင်ခွင့် လိုင်စင်ရရှိသူသည် ပုဒ်မ ၂၅ ပါ ပြဋ္ဌာန်းချက် တစ်ရပ်ရပ်ကို လိုက်နာဆောင်ရွက်ရန် ပျက်ကွက်ခြင်း သို့မဟုတ် ပုဒ်မ ၅၄ နှင့် ၅၆ ပါ တားမြစ်ချက် တစ်ရပ်ရပ်ကို ဖောက်ဖျက်ခြင်း၊
- (စ) နိုင်ငံခြားသုံးငွေ လုပ်ငန်းလုပ်ကိုင်ခွင့် လိုင်စင်ရရှိသူသည် ငွေကြေး ခဝါချမှု၊ အကြမ်းဖက်မှုကို ငွေကြေးထောက်ပံ့မှု၊ အခွန်လိမ်လည်မှုနှင့် ငွေရေးကြေးရေးဆိုင်ရာ ဖြစ်မှုတစ်ခုခုအတွက် ဖြစ်ဒဏ် ချမှတ်ခံရခြင်း၊
- (ဆ) နိုင်ငံခြားသုံးငွေလုပ်ငန်းလုပ်ကိုင်ခွင့်လိုင်စင်ရရှိသူသည် မိမိနှင့် လုပ်ငန်း ဆက်သွယ်ဆောင်ရွက်သူများ၏ လိုအပ်ချက်ကို လည်းကောင်း၊ သာမန်လုပ်ငန်း ဆောင်ရွက်မှုတွင် မိမိဖြည့်ဆည်းရန်တာဝန်များကို လည်းကောင်း ပျက်ကွက်ပြီး လုပ်ငန်းတွင်အရှုံးပေါ်ပေါက်၍ လုပ်ငန်းဖျက်သိမ်းရဖွယ်ရှိသည်ဟု ခိုင်လုံသော အထောက်အထားများ တွေ့ရှိရခြင်း။

အခန်း (၁၂)
စီမံခန့်ခွဲရေးနည်းလမ်းအရ အရေးယူခြင်းနှင့် အယူခံခြင်း
၄၁။ ဗဟိုဘဏ်သည် ဤဥပဒေ အခန်း(၇)ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်သော နိုင်ငံခြားသုံးငွေ လုပ်ငန်းလုပ်ကိုင်ခွင့် လိုင်စင်ရရှိသူကို အောက်ပါစီမံခန့်ခွဲရေးဆိုင်ရာ ဖြစ်ဒဏ်တစ်ရပ်ရပ်ချမှတ်နိုင်သည် -
(က) သတ်ပေးခြင်း၊
(ခ) နိုင်ငံခြားသုံးငွေလုပ်ငန်း ဆောင်ရွက်ချက်များကို ကန့်သတ်ချက်အပါအဝင်ဖြစ်သည့် အမိန့်များ ချမှတ်ခြင်း၊
(ဂ) ဒဏ်ကြေးပေးဆောင်စေခြင်း၊
(ဃ) တာဝန်ရှိသူ သို့မဟုတ် သက်ဆိုင်ရာဝန်ထမ်းအား လုပ်ငန်းတာဝန်ထမ်းဆောင်ခြင်းမှ ယာယီ သို့မဟုတ် အမြဲတမ်းရပ်စဲခြင်း၊
(င) လုပ်ငန်းလိုင်စင်ဖျက်သိမ်းခြင်း။
၄၂။ ပုဒ်မ ၄၁ အရ စီမံခန့်ခွဲရေးနည်းလမ်းဖြင့် အရေးယူခံရသူသည် -
(က) အရေးယူခံရသည့်နေ့မှ ရက်ပေါင်း (၃၀) အတွင်း ဗဟိုဘဏ် ဒါရိုက်တာအဖွဲ့သို့ အယူခံဝင်နိုင်သည်။
(ခ) ဗဟိုဘဏ်ဒါရိုက်တာအဖွဲ့၏ ဆုံးဖြတ်ချက်သည် အပြီးအပြတ်အတည် ဖြစ်သည်။
၄၃။ ဤဥပဒေအရ စီမံခန့်ခွဲရေးနည်းလမ်းဖြင့် အရေးယူခံရသူအား ပြစ်မှုကြောင်းအရ ဖြစ်စေ၊ တရားမကြောင်းအရ ဖြစ်စေ အရေးယူခြင်းအပေါ် ဝိတ်ပင်ခြင်း မရှိစေရ။

အခန်း(၁၃)
တားမြစ်ချက်များ
၄၄။ မည်သူမျှ နိုင်ငံခြားသုံးငွေလုပ်ငန်းလုပ်ကိုင်ခွင့် လိုင်စင်တစ်မျိုးမျိုးမရှိဘဲ နိုင်ငံခြား သုံးငွေလုပ်ငန်း လုပ်ကိုင်ခြင်း မပြုရ။
၄၅။ မည်သူမျှ ရွှေ၊ နိုင်ငံခြားသုံးငွေ သို့မဟုတ် လက်ဝတ်ရတနာကို သတ်မှတ်ချက်များနှင့် အညီ မဟုတ်ဘဲ နိုင်ငံတော်အတွင်းသို့ ယူဆောင်လာခြင်း သို့မဟုတ် ပြည်ပသို့ ယူဆောင်သွားခြင်း မပြုရ။
၄၆။ ပြည်တွင်း၌နေထိုင်သူ မည်သူမဆို ပို့ကုန်ရငွေအားလုံးကို သက်ဆိုင်ရာ စည်းမျဉ်း၊ ညွှန်ကြားချက်အရ သတ်မှတ်ကာလအတွင်း နိုင်ငံတော်အတွင်းရှိ ယင်း၏ ဘဏ်ငွေစာရင်းသို့ နိုင်ငံခြားသုံးငွေဖြင့် ထည့်သွင်းရန် ပျက်ကွက်ခြင်း မရှိစေရ။
၄၇။ ပြည်တွင်း၌နေထိုင်သူ မည်သူမဆို ဗဟိုဘဏ်၏ ခွင့်ပြုချက်မရှိဘဲ ပြည်ပ နိုင်ငံတစ်ခုတွင် တိုက်ရိုက်ဖြစ်စေ၊ သွယ်ဝိုက်၍ဖြစ်စေ ရင်းနှီးမြှုပ်နှံမှုအတွက် ငွေလုံးငွေရင်း လွှဲပြောင်းမှု မပြုရ။
၄၈။ ပြည်တွင်း၌နေထိုင်သူမည်သူမဆို သတ်မှတ်ချက်နှင့်အညီ ဗဟိုဘဏ်၏ ခွင့်ပြုချက်မရှိဘဲ ပြည်ပမှ ငွေ သို့မဟုတ် ပစ္စည်းကို ချေးယူခြင်းသော်လည်းကောင်း၊ ပြည်ပမှချေးငွေရယူရန်အလို့ငှာ ငွေချေးသက်သေခံလက်မှတ်များ ထုတ်ဝေခြင်းသော်လည်းကောင်း မပြုရ။
၄၉။ မည်သူမျှ ဗဟိုဘဏ်၏ ခွင့်ပြုချက်မရှိဘဲ ပုဒ်မ ၂၈ ပါ ကိစ္စရပ်များအား ဆောင်ရွက်ခြင်း မပြုရ။
၅၀။ မည်သူမျှ ဗဟိုဘဏ်၏ စည်းမျဉ်း၊ ညွှန်ကြားချက်များနှင့်အညီ မဟုတ်ဘဲ နိုင်ငံတော်အတွင်း ကုန်စည်၊ ဝန်ဆောင်မှု သို့မဟုတ် အခြေပစ္စည်းများ ရောင်းချခြင်း၊ လွှဲပြောင်းခြင်း သို့မဟုတ် ငှားရမ်းခြင်းတို့အတွက် နိုင်ငံခြားငွေဖြင့်

ဈေးနှုန်း သတ်မှတ်ခြင်း၊ ပေးချေခြင်း သို့မဟုတ် လက်ခံခြင်းတို့ မပြုရ။

၅၁။ ပြည်တွင်း၌ နေထိုင်သူ မည်သူမဆို ဗဟိုဘဏ်၏ ခွင့်ပြုချက်မရှိဘဲ ပြည်ပတွင် နိုင်ငံခြားငွေစာရင်း ဖွင့်လှစ်ခြင်းသော်လည်းကောင်း၊ ယင်းစာရင်းအသုံးပြုမှုအား သတ်မှတ်ချက်များနှင့်အညီ ဗဟိုဘဏ်သို့ အစီရင်ခံရန် ပျက်ကွက်ခြင်းသော်လည်းကောင်း မရှိစေရ။

၅၂။ ပြည်တွင်း၌နေထိုင်သူ မည်သူမဆို ဗဟိုဘဏ်၏ စည်းမျဉ်း၊ ညွှန်ကြားချက်များနှင့် အညီ မဟုတ်ဘဲ ကုန်သွယ်မှုအတွက် ပြည်ပသို့ ငွေပေးချေခြင်း သို့မဟုတ် လွှဲပြောင်းခြင်း မပြုရ။

၅၃။ မည်သူမျှ နိုင်ငံတော်၏ စီးပွားရေးစနစ် တည်ငြိမ်မှုကို ထိခိုက်စေသော သို့မဟုတ် နိုင်ငံတော်၏ ငွေကြေးစနစ်အပေါ် ပြည်သူတို့၏ အယုံအကြည် ပျက်ပြားစေသော သို့မဟုတ် နိုင်ငံခြားငွေလဲလှယ်နှုန်းအား မတည်မငြိမ် ဖြစ်စေသော ဈေးကစားခြင်း သို့မဟုတ် ယင်းသို့ ဖြစ်စေရန် အကြောင်းရှိသော အမှု တစ်ခုခုကို မည်သည့်နည်းလမ်းနှင့်မျှ ဆောင်ရွက်ခြင်း မပြုရ။

၅၄။ နိုင်ငံခြားသုံးငွေလုပ်ငန်းလုပ်ကိုင်ခွင့် လိုင်စင်ရရှိသူ မည်သူမဆို ဗဟိုဘဏ်က ထုတ်ပေးသည့် လုပ်ငန်းလိုင်စင်တွင် သတ်မှတ်ခွင့်ပြုခြင်း မရှိသော နိုင်ငံခြားသုံးငွေလုပ်ငန်းများအား လုပ်ကိုင်ခြင်း မပြုရ။

၅၅။ နိုင်ငံခြားသုံးငွေလုပ်ငန်းလုပ်ကိုင်ခွင့် လိုင်စင်ရရှိသူများသည် ဤဥပဒေပါ ပုဒ်မ ၃၉ အရ -

- (က) ဗဟိုဘဏ်က တောင်းခံသော သတင်းအချက်အလက်များကို ပေးအပ်ရန် ပျက်ကွက်ခြင်း မရှိစေရ၊
- (ခ) မိမိ၏စာရင်းများ၊ စာရင်းစာအုပ်များ၊ အထောက်အထားများနှင့် အခြားမှတ်တမ်းများကို စစ်ဆေးမှုပြုရာတွင် စွက်ဖက်ခြင်း၊ ဟန့်တားခြင်း သို့မဟုတ် နှောင့်ယှက် ခြင်း မပြုရ။

၅၆။ နိုင်ငံခြားသုံးငွေလုပ်ငန်း လုပ်ကိုင်ခွင့်လိုင်စင်ရရှိသူ မည်သူမဆို ဤဥပဒေ အရ ထုတ်ပြန်သည့် နည်းဥပဒေများ၊ စည်းမျဉ်း၊ စည်းကမ်းများ၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများတို့ပါ တားမြစ်ချက် တစ်ရပ်ရပ်ကို ဖောက်ဖျက်ခြင်း မပြုရ။

အခန်း(၁၄)
ပြစ်မှုနှင့် ပြစ်ဒဏ်
၅၇။ မည်သူမဆို ပုဒ်မ ၄၄၊ ပုဒ်မ ၄၅၊ ပုဒ်မ ၄၉၊ ပုဒ်မ ၅၃၊ ပုဒ်မ ၅၄ တို့အနက် ပုဒ်မ တစ်ရပ်ရပ်ပါ တားမြစ်ချက်များကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား သုံးနှစ်ထက် မပိုသည့် ထောင်ဒဏ် ဖြစ်စေ၊ ကျပ်သန်း ၅၀၀ ထက် မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည့်အပြင် သက်သေခံပစ္စည်းများကိုလည်း ပြည်သူ့ဘဏ္ဍာအဖြစ် သိမ်းဆည်း ရန် အမိန့်ချမှတ်ရမည်။
၅၈။ မည်သူမဆို ပုဒ်မ ၄၆၊ ပုဒ်မ ၄၇၊ ပုဒ်မ ၄၈၊ ပုဒ်မ ၅၀၊ ပုဒ်မ ၅၁၊ ပုဒ်မ ၅၂ တို့အနက် ပုဒ်မတစ်ရပ်ရပ်ပါ တားမြစ်ချက်များကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်း ခံရလျှင် ထိုသူကို တစ်နှစ်ထက် မပိုသည့် ထောင်ဒဏ် ဖြစ်စေ၊ ကျပ်သန်း ၅၀ ထက် မပိုသော ငွေဒဏ် ဖြစ်စေ၊ ဒဏ်နှစ်ရပ်လုံး ဖြစ်စေ ချမှတ်ရမည်။
၅၉။ နိုင်ငံခြားသုံးငွေ လုပ်ငန်းလုပ်ကိုင်ခွင့် လိုင်စင်ရရှိသူ မည်သူမဆို ပုဒ်မ ၅၄ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်း ခံရလျှင် တာဝန်ရှိသူအား သုံးနှစ်ထက် မပိုသည့် ထောင်ဒဏ် ဖြစ်စေ၊ ကျပ်သန်း ၅၀၀ ထက် မပိုသော ငွေဒဏ် ဖြစ်စေ၊ ဒဏ်နှစ်ရပ်လုံး ဖြစ်စေ ချမှတ်ရမည်။
၆၀။ နိုင်ငံခြားသုံးငွေ လုပ်ငန်းလုပ်ကိုင်ခွင့် လိုင်စင်ရရှိသူ မည်သူမဆို ပုဒ်မ ၅၅ သို့မဟုတ် ပုဒ်မ ၅၆ ပါ တားမြစ်ချက်တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှား စီရင်ခြင်း ခံရလျှင် တာဝန်ရှိသူအား တစ်နှစ်ထက် မပိုသည့် ထောင်ဒဏ်ဖြစ်စေ၊ ကျပ်သန်း ၅၀ ထက် မပိုသော ငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၆၁။ ဤဥပဒေပါ ပြစ်မှုများဖြင့် တရားစွဲဆိုရာတွင် ဗဟိုဘဏ်၏ ကြိုတင်ခွင့်ပြုချက် ရယူရမည်။

၆၂။ ဤဥပဒေပါ ပြစ်မှုများကို ရဲအရေးယူပိုင်ခွင့်ရှိသော ပြစ်မှုများအဖြစ် သတ်မှတ်သည်။

၆၃။ ရုပ်သိမ်းလိုက်သည့် ၂၀၁၂ ခုနှစ်၊ နိုင်ငံခြားသုံးငွေ စီမံခန့်ခွဲမှုဥပဒေအရ ထုတ်ပြန်ခဲ့သည့် နည်းဥပဒေများ၊ စည်းမျဉ်းများ၊ စည်းကမ်းများ၊ အမိန့်များ၊ ညွှန်ကြားချက်များနှင့် လုပ်ထုံး လုပ်နည်းများကို ဤဥပဒေနှင့် မဆန့်ကျင်သူမျှ ကျင့်သုံးနိုင်သည်။

၆၄။ ဤဥပဒေပါ ပြဋ္ဌာန်းချက်များကို ကျင့်သုံး၍ ဥပဒေအား တာဝန်အရ အကောင်အထည်ဖော်ဆောင်ရွက်သူကို ပြစ်မှုကြောင်းအရ သော်လည်းကောင်း၊ တရားမကြောင်းအရ သော်လည်းကောင်း အရေးယူခြင်း မပြုရ။

၆၅။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် -

- (က) ဗဟိုဘဏ်သည် လိုအပ်သော နည်းဥပဒေများ၊ စည်းမျဉ်းနှင့် စည်းကမ်းများကို ပြည်ထောင်စုအစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။
- (ခ) ဗဟိုဘဏ်သည် လိုအပ်သော အမိန့်ကြော်ငြာစာများ၊ အမိန့်၊ ညွှန်ကြားချက်များနှင့် လုပ်ထုံးလုပ်နည်းများကို ထုတ်ပြန်နိုင်သည်။

၆၆။ ဤဥပဒေဖြင့် ၂၀၁၂ခုနှစ်၊ နိုင်ငံခြားသုံးငွေစီမံခန့်ခွဲမှုဥပဒေကို ရုပ်သိမ်းလိုက်သည်။